


Helsien u Fidwa ta' l-Iskjavi f'Malta u Ghawdex



minn **Guido Lanfranco**



Kull pajjiż li kellu l-flus u s-sahha kien ikollu l-iskjavi. Ir-renjanti, in-nobbli, il-papa u l-kbarat ta' l-Ewropa kollha kont issibillhom l-iskjavi li setgħu jkunu rġiel, nisa jew tfal li ġeneralment jinqabdu mill-kursari fuq il-bahar. Fil-gżejjer tagħna kien hawn hafna skjavi fi djar privati, istituti, kunventi, għand l-inkwiżitur, l-isqof u l-gran mastru. L-iskjavitù spicċat minn Malta mal-miġja ta' Napuljun fl-1798; dakinhar kienu nħelsu minn Malta xi 600 skjav Mislēm. Sa dak iż-żmien l-iskjavi kienu jitqiesu bhala oġġetti li jiswew l-flus biex tixtrihom imma wkoll iridu jithallsu l-flus biex jinhelsu mill-jasar. Dawk li ma kellhomx min jehlishom jew jifdihom bil-flus jew bil-bdil ma' skjavi ohra kienu jibqgħu skjavi hajjithom kollha jekk ma jinhelsux minn xi benefatturi jew organizzazzjonijiet apposta li minnhom kien hawn għadd mhux hażin.

Eżempji Bikrin ta' Helsien ta' Skjavi f'Malta

Fost dokumenti l-aktar bikrin qabel il-miġja ta' l-Ordni ta' San Ġwann f'Malta nsibu msemmi l-helsien ta' skjavi. Bhala eżempji nsemmu ftit każi. Meta l-gżejjer tagħna kienu taht il-Misilmin u l-popolazzjoni żgħira kienet thaddan l-istess twemmin, fl-1048-1049 ġew attakkati mil-flotta tal-Kristjani Bizantini u Malta kienet appik li taqa' taht idejhom. Jidher li dak iż-żmien kien hawn aktar skjavi milli residenti ohra għalhekk dawk l-iskjavi ġew mitluba biex jikkoperaw fid-difiża b'hekk jevitaw l-invażjoni u l-mewt u fuq kollox, jinhelsu mill-jasar bhala rikompensa.

Fl-arkivji ta' Palermo jissemma wkoll, f'dawn iż-żminijiet bikrin, il-liberazzjoni ta' wiehed Johanne Greco fl-1372. Ta' min jgħid li fil-helsien ta' skjavi jintużaw diversi kliem, bħal emancipazzjoni, riskatt, liberazzjoni, redenzjoni u kliem iehor. Fl-1374 ir-re ta' Sqallija ordna lill-viċi segreto biex jibgħat flus lil Paolo di Messana li kien joqgħod Malta biex dan ikun jista' jifdi lill-ibnu li kien miżmum skjav fil-Barbarija.

Sitt irġiel Lhud li kienu jaħdmu residenti f'Ghawdex inqabdu mis-Saraċini fl-1390. Dawn kienu bdew sforzi u negozjati biex jiġu mifdijin. Billi kienu foqra kienu għabru għalihom mill-universitas jew gvern ta' Trapani imma l-flus baqgħu reqdın hemm. Dawn is-sitt skjavi baqgħu jistennew għal tlettax-il sena shah! Fl-aħħar ir-Re Martin, li tahtu kienu l-gżejjer tagħna ordna li jithallas ir-riskatt jew flus tal-fidwa biex jinhelsu. Fl-1403 ir-Re Martin kiteb lill-ekkleżjastiċi u uffiċjali għolja ta' Malta biex jimponu taxxa fuq legati u fondi ohrajn biex il-flus imorru għall-fidwa ta' Maltin u Ghawdxin li kienu maqbudin u miżmumin skjavi mis-Saraċini u hedded lin-nutara li jirtirallhom il-liċenzja jekk jahbu sorsi

bhal dawn. Fl-1406 reġa' kien kiteb biex lil Federico Bajada jergghu jappuntawh fil-kariga li kellu qabel ta' viċi segreto ta' Ghawdex wara li kien gie mifdi mill-jasar u rritorna. Imma dan Bajada kien reġa' nqabad skjav ftit snin wara u ma reġax aktar lura ghax miet fil-jasar. Jissemma' każ iehor fl-1496 meta Petrus Darmanin kien gie Malta biex jiġbor il-flus li kien hallas f'Ġirba (*Djerba*) biex jinheles raġel maqbud skjav hemmekk. F'Ġirba kienu jinżammu hafna skjavi mahtufin minn Malta. Fost il-mehlusin fl-1529 kien hemm wiehed Giuliano Axaq li nheles minn Ġirba fejn kien hemm diversi jahdmu f'dan ix-xoghol biex mhux biss aġenti biex jifdu skjavi nsara minn taht idejn il-Mislem, imma wkoll ohrajn misilmin li kienu jahdmu biex jehilsu lil shabhom minn taht idejn l-Ordni; lil dawn l-Ordni kienet tohogrilhom ċertifikati biex jithallew fil-libertà waqt xogholhom. Meta darba nheles kaptan nistrani minn Ġirba ġabuh fuq galjott mimli merkanzija biex isservi ghall-helsien ta' Ġirbin li kienu skjavi f'Malta.

Fidwa u Helsien fi Żmien l-Ordni

Fi żmien l-Ordni ta' San Ġwann f'Malta kien hawn hafna regolamenti dwar xiri, żamma u fidwa ta' skjavi. Regola ġenerali kienet li l-insara ma jinżammux skjavi jkunu fejn ikunu u l-inkwiżitur gie li kien joqghod ifettaq u jargumenta jekk dawk tar-rit Xiżmatiku kellhomx l-istess dritt, imma Ruma ma qabletx mieghu. L-Ordni kienet iżżomm 'il Misilmin maqbuda mill-kursari taghha sakemm jiġu mifdijin. L-istess Ordni ta' San Ġwann kellha wkoll sensara u nies ohra nies ta' esperjenza fin-negozju ta' l-iskjavi biex jaghtu pariri dwar il-prezzijiet kurrenti ghax-xiri u r-redenzjoni jew fidwa taghhom u dawn kienu jirċievu kummissjoni ta' wiehed fil-mija fuq il-bejgħ. It-taqsimata tat-teżor ta' l-Ordni kienet tkun infurmata minn qabel meta jasal biex jithallas ir-riskatt fuq skjavi ghall-helsien. Sakemm jinheles skjav, mal-flus tal-fidwa kien ikun hemm diversi *tips* u hlasijiet relattivament ċkejknin li kienu d-drittijiet ta' diversi uffċjali u nkarigati ohra, ibda mit-tabib tal-habs u spicċa bil-purtinar; ghalhekk wahda mara fl-1651, meta riedet tehles lil huha li kien miżmum f'Tunes billi tibdlu ma' iehor li xtrat minn Malta, kellha thallas ukoll *diritto della porta* jew dritt tal-hruġ. Xi skjavi nsara kienu jinbidlu ma' ohrajn Misilmin biex jinhelsu. Ohrajn kienu jsibu l-helsien meta jmut sidhom li aktarx ikun halla bil-miktub il-helsien taghhom fit-testment. Helsien ta' gruppi ta' skjavi kien ikun ikkalkulat fuq prezz, imma individwalment kienu jiswew relattivament aktar biex jinhelsu. Kienu jiġu minn artijiet misilmin ta' l-Afrika ta' Fuq aġenti, negozjanti u ambaxxaturi biex jinnegozjaw u jikkurdaw il-prezzijiet ghall-helsien ta' skjavi miżmumin f'Malta fil-habsijiet ta' l-Ordni. Fl-1782, bhala eżempju nistgħu insemmu li kienet giet Malta fuq wahda miż-zjajar taghha delegazzjoni mill-Marokk b'fondi ta' mitejn elf pjastra biex jifdu kemm jistgħu lsiera Misilmin miżmumin mill-Ordni ta' San Ġwann; dik is-sena f'Malta kien hawn 1,600 skjav mislem u minnhom ġew liberati 600 bil-hlas tar-riskatt.

L-Ordni kienet tehles skjavi li kienu jiġu minn kullimkien, f'ċirkostanzi differenti, fosthom Russi bhal ma jissemma' fil-każ tal-1574 meta dahlet flotta kbira Torka fil-fliegu bejn Malta u Ghawdex u harbu minn fuqhom ghaxar skjavi Russi lejn Ghawdex; il-Gran Mastru rrikmanda l-helsien taghhom. Fl-1661 il-flotta ta' l-Ordni ma' dik Venezjana, hdejn il-ġzira ta' Milos tal-Greċja, kienu helsu 250 skjav nistrani bhalma kienu jaghmlu f'każi ohrajn simili. Fl-1628 wara taqbida ma' disa' galeri Torok, l-iskwadra navali ta' l-Ordni qabdet żewġ bċejjeċ misilmin qrib Kandja u taw il-libertà lil 112 skjavi nsara. Fl-1656 l-Ordni tat palata lill-Venezjani fid-Dardanelli żmien it-taqbida ta' Kandja u hemm



qabdu galeri Torok u lliberaw għadd kbir ta' skjavi nsara. Fl-istess żmien inqabdu wkoll żewġ bastimenti kursari u minnhom inhelsu 217-il skjav ohra Kristjani. F'din l-avventura ta' suċċess l-Ordni qabdet għadd kbir ta' Torok u ohrajn mill-Barbarija li żammet bhala skjavi.

F'diversi registri ta' l-Ordni wiehed jiltaqa' ma' rapporti dwar liberazzjoni ta' skjavi, bħal eżempju fl-1697 meta skjav żaġżuġ għie mibdul ma' wiehed xih u skjav Tork għie liberat, u wkoll fl-1702-3 għew liberati skjavi li hallsu jew thallsulhom il-flus tal-fidwa. Minbarra l-iskjavi mibjuġhin, mixtrija jew liberati kien ikun hemm ukoll irġiel, ittrattati bħal-iskjavi, l-aktar jaqdfu fuq il-galeri ta' l-Ordni, li kienu jissejhu banavolja (jew *buonavoglia*) li kienu minn jeddhom joffru li jagħmlu dak ix-xogħol minhabba li jkollhom xi dejn li ma jistgħux iħallsuh mod iehor; wiehed minn dawn fl-1703 hafrulu d-dejn u għie liberat.

Fl-1707-8 il-flotta ta' l-Ordni kienet tilfet il-battalja ta' Oran b'hafna mwiet u maqbudin, inklużi uhud mill-kavallieri stess. Il-Gran Mastru baqa' jitlajja u ma hareġ l-ebda fidwa għall-kavallieri maqbuda fl-Alġerija. Il-qraba tagħhom kienu għabru hamsin elf skud biex jifduhom sal-1715 imma kollox baqa' l-istess għax ir-rejiet ta' Franza u Spanja ma wrewx interess fil-każ tagħhom u kellhom idumu sal-1717 biex fl-aħhar, bil-persważjoni tar-reġġent ġdid ta' Orleans u l-ġbir ta' 24,000 skud iehor minn għaqdiet apposta barranin inhelsu. Għadna kemm rajna kemm l-Ordni damet biex helset kavallieri skjavi fl-Alġerija, għalhekk wiehed jista' jahseb kemm kienu jagħtu kas ta' Maltin komuni. Fl-1551 l-Ordni tilfet 'il Tripli wara l-invażjoni ta' Malta u Għawdex mill-flotta tat-Torok u hemm inqabdu wkoll xi kavallieri. l-Ordni kienet fdiethom u helsithom imma lill-Maltin li qabel kienu mpjegati ma' l-Ordni hallewhom skjavi fi Tripli.

Fl-1748 *La Lupa*, xini tat-Torok f'Rodi, kellu fuqu għadd kbir ta' skjavi mhaddma fuqu minbarra għadd ta' passigġieri. L-iskjavi ta' fuqu rvellaw u rnexxielhom jaħtfu taht idejhom lil kulhadd priġunier, hađu b'idejhom il-helsien mill-jasar u bahħru b'kollox lejn il-port ta' Malta. Fost il-maqbudin kien hemm 16-il skjav Malti li kienu nsara, nhelsu mill-Ordni imma 140 Mislem għew miżmuma skjavi ta' l-Ordni.

Fl-1541, il-galjott ta' l-Ordni kien inqabad mill-kursari tal-Barbarija u La Valette, li dak iż-żmien kien il-kaptan tiegħu inqabad ukoll u dam sena sakemm fdewh, mbaġħad baqa' fi Tripli bhala gvernatur f'isem l-Ordni ta' San Ġwann għax sa dak iż-żmien kienet tal-kavallieri flimkien mal-gzejjer Maltin.

La Catarinetta, galera ta' l-Ordni li fl-1548 kienet fi triqtha lejn Napli għat-tiswijiet wara hšarat f'maltempata, inqabdet minn Dragut u kull min kien fuqha, inklużi xi kavallieri, ittiehdu priġunieri lejn Ġirba. Il-kavallieri maqbuda damu hemm sitt xhur waqt li Dragut għamel negozjati għall-helsien tagħhom bi 3,000 skud kull wiehed u huwa wkoll irnexxielu jikseb il-helsien ta' hafna skjavi Torok miżmuma f'Malta.

Fis-seklu tmintax skjav Tork miżmum f'Malta għie mifdi u rritorna pajjiżu. Hemm kien hajar lil xi mexxejja biex jiġu jiehdu 'l Malta taht idejhom billi qal li tant kien hawn ilsiera misilmin f'Malta li dawn kienu jistgħu jiftiehm u jqumu kollha f'daqqa kontra l-Ordni wara sinjal mill-flotta Torka meta tasal f'Malta. Għalhekk fl-1714 flotta kbira Torka resqet qrib Malta u l-kaptan baġhat messaġġ lil Gran Mastru biex iċedi jekk ma jridx li jiġi attakkat minnufih. Imma l-Gran Mastru ġa kienet waslitlu l-aħbar mill-ispjuni ta' l-Ordni li kienet għet organizzata xi rewwixta ta' l-iskjavi misilmin waqt attakk mit-Torok għalhekk, meta waslet il-flotta l-iskjavi kienu ġa kollha maqfulin u mghassa sewwa. F'dawn iċ-ċirkostanzi l-kaptan Tork, minflok imur lura b'idejh vojta, kellu jikkuntenta billi jaċċetta proposta tal-



Gran Mastru li kif kien il-mument opportun isir bdil ta' skjavi Torok f'Malta ma' ohrajn insara miżmumin mit-Torok.

Fratellanzi, Fondazzjonijiet u Benefatturi għall-Helsien ta' l-Iskjavi

Il-fratellanzi f'Malta, kif ukoll barranin kollha jkollhom fl-istatuti tagħhom xi obbligu biex jagħmlu opri ta' karità fost il-membri tagħhom u l-proxxmu fqajjar ta' madwarhom. Skjavi Maltin mill-artijiet fejn kienu jkunu miżmumin kienu japplikaw għall-fidwa billi jikkuntattjaw, permezz ta' aġenti u negozjanti ta' skjavi, lil fondazzjonijiet, għaqdiet, fratellanzi u fondazzjonijiet f'Malta li kellhom fondi apposta. Bħala eżempju nafu li fl-1722 għadd ta' skjavi applikaw għall-fidwa minn diveri pajjiżi fosthom minn Kostantinopli (31), Tuneż (22), Algerija (18), Barbarija (10), Tripli (9), Rodi (4) u ohrajn. Sas-seklu tmintax kien ikollhom ukoll fi hsiebhom l-iskjavi għax, wara kollox, il-jasar kienet haġa ta' kuljum fi żmienhom. Fl-1741 kien sar trattat ta' paċi, navigazzjoni u kummerċ bejn Sqallija, Napoli, Malta u Tripli u parti mill-ftehim kien dwar helsien ta' skjavi fil-Mediterran Ċentrali. Fl-1735 il-bord kummerċjali f'Napli ġa kienet waqqfet taqsima għar-redenzjoni ta' l-iskjavi taht it-tmexxija ta' fratellanzi.

Barra minn Malta kien hemm Ordni tat-Trinitarji għar-Redenzjoni ta' l-Iskjavi u l-kalzrati. Magħha kien hemm assoċjati diversi fratellanzi tat-Trinità Mqaddsa. Xogħlhom kien jinkludi xogħol missjunarju, redenzjoni ta' skjavi u habsin u kura ta' pellegrini foqra u morda. Dawn kienu jilbsu labtu bl-ahmar u l-blu. Fl-Isla kien hemm imwaqqfa l-Fratellanza tat-Trinità u r-Redenzjoni ta' l-Iskjavi. Fl-1739 fil-parroċċa ta' San Ġorġ t'Għawdex l-altar li kien dedikat lil San Omobono ġie dedikat mill-ġdid, din id-darba lis-S' ma Trinità. Dan għaliex fuqu twaqqfet il-fratellanza li kienet tissejjah tat-Trinitarji. Wiehed mill-iskopijiet tagħha kien li tiġbor fondi għar-redenzjoni ta' l-iskjavi, għalhekk ukoll kienet magħrufa bħala Fratellanza Tal-Fidwa. Meta Napuljun, fl-1798, elimina s-sistema ta' l-iskjavi f'Malta dik il-fratellanza ma kienx baqagħha aktar skop u xogħlijiet; l-altar reġa' ġie għalli kien, dedikat lil San Omobono.

Fl-1630 fil-knisja parrokkjali ta' l-Isla twaqqaf l-altar dedikat lill-Madonna tal-Katina tal-fratellanza ta' l-istess isem. Fost xogħol iehor il-fratelli kienu jorganizzaw talb apposta għall-helsien ta' l-iskjavi.

Fil-parroċċa ta' San Pawl tal-Belt fl-1631 twaqqfet il-fratellanza tal-Karità minn Giovanni Domenico Denapoli li halla art fl-istess belt biex bir-renti jinheles skjav kull sena wara li ssir applikazzjoni mill-qraba ta' l-ilsir. Il-fratellanza kienet ittella' l-isem ta' skjav b'vot sigriet u l-preferenza kienet għal dawk l-aktar foqra jew għat-tfal. Wiehed skjav kellu aċċess għal flus minghand il-*Monte della redenzione degli schiavi* biex tithallasu l-fidwa; ma' dawn l-iskjav offra wkoll sitt btieti nbid imma sidu Tork ried aktar minn hekk u fl-ahhar kienet din il-Fratellanza tal-Karità tal-Belt li hargitlu mitt skud fuqhom.

Fil-Qrendi hemm il-knisja tal-Madonna tal-Hniena. It-titolu Tal-Hniena kien assoċjat mal-fidwa ta' l-iskjavi u prigionieri ohra. Fil-pittura titolari jidher imdahhal Jaime Primero li kien re ta' Aragona fis-seklu tlettax li f'pajjiżu kien waqqaf fondi għar-redenzjoni ta' l-iskjavi u prigionieri, *De mercede redemptionis captivorum*. Din il-fondazzjoni kienet speċifikament għall-fidwa ta' nsara maqbudin mis-Saraċini. Il-festa tal-Madonna tal-Hniena għall-ewwel kienet tkun fit-8 ta' Settembru imma wara bdiet issir fl-24. Fl-1696 twaqqfet bħala festa universali tal-knisja imma billi spicċat il-funzjoni tagħha, tnehhiet



mill-kalendarju fl-1969. Il-fratellanzi barranin tal-Madonna ta’Hniena kienu ggwidati mill-Merċedarjani li kellhom l-istess xoghol bhal Fratellanzi tal-Madonna tar-Redenzjoni ta’ l-Iskjavu nsara; kien ikollhom labtu abjad bil-Madonna tal-Hniena. Ta’ min jghid li meta nirreferu ghal Madonna tal-Hlas (bhalma hemm fiż-Żejtun u f’Hal Qormi) fi żmienna ghandu mnejn wiehed jassumi li dak hu titolu li jirreferi ghall-hlas jew twelid ta’ trabi, imma oriġinarjament il-kelma hlas fit-titolu tal-Madonna kienet aktar direttament tfisser helsien li, sas-seklu tmintax, kien jirreferi ghall-Helsien ta’ skjavi. Fl-1684 wahda sinjura Messia Fighera holqot fondi ta’ elf skud biex bihom jinfedew mill-jasar patrijiet Dumnikani Maltin.

Monte della Redenzione degli Schiavi u Benefatturi Ohra

Il-*Monte della redenzione degli schiavi* f’Malta twaqqfet fl-1607 mill-Gran Mastru Wignacourt ghall-helsien ta’ skjavi Maltin miżmumin barra minn xtutna. Dan ghamlu wara li kien ispirat meta sama’ priedka fil-knisja ta’ San Ġwann minn Kapuċċin Patri Raffaele li kellu esperjenzi personali fil-jasar. Fuq il-bieb tal-kastell ta’ Selmun ghad hemm l-ittra R li tfisser *redenzione*. Fl-1619 Caterina Vitale kienet halliet ġidha kollu lil din il-*Monte*. Kull sena żmien l-Ghid il-Kbir rappreżentanti kienu jmorru fis-swieq ta’ l-iskjavi u jġibu lura magħhom xi ftit skjavi Maltin mifdiġin minnhom. Din il-*Monte di redenzione* fl-1787 nġhaqdet mal-*Monte di Pietà* u fformat il-*Monte di Pietà e Redenzione*. Il-*Monte di Pietà* kienet twaqqfet fl-1598 biex il-foqra jistgħu jirhanu xi haġa ghall-flus.

Il-knisja ta’ Malta ukoll kienet tghin fil-fidwa ta’ skjavi. Eżempju ta’ dan kien fl-1551 meta t-Torok kienu hatfu eluf ta’ skjavi minn Ghawdex. L-isqof ordna ġabra apposta fil-knejjes kollha u ġab indulġenzi speċjali mill-Papa ghal dawk li jagħtu deheb u fidda ghall-fidwa ta’ l-iskjavi Ghawdxin. L-inkwizituri sikwit kienu jitlewmu ma’ l-isqifijiet. Fl-1796-97 kellhom xi jghidu għax it-tnejn hassew li kellhom id-dritt iqassmu flus mill-legati tal-fondi magħrufa bhal t-Tribunal tar-Reverenda Fabbrica di San Pietro; din kienet, fost karitajiet ohra, tifdi l-ilsiera.

Gregorio Bonici kien benefattur kbir u magħruf tal-parroċċa taż-Żejtun. Fit-testment tiegħu halla provvedimenti ghall-helsien ta’ l-iskjavi li kellu hu stess minbarra opri tajba ohra. Fl-1703 kien ġie Malta Simone Barbaro, benefattur sinjurun nobbli mill-Italja. F’artu kien magħruf bhala “missier l-iskjavi nsara” għax kull fejn kien imur kien jifdi mijiet ta’ nsara mill-jasar ghal mitt pjastra kull wiehed jew wahda.

Caterina Vitale li mietet ta’ 53 sena, kienet mara sinjura ta’ hajja movimentata u mhawda b’diversi aspetti kontroversjali imma kienet spiċċat hajjitha bhala benefattriċi għax halliet ġidha kollu lill-*Monte della redemnzione degli schiavi*. Fost hafna affarijiet ohra, fit-testment tagħha tat il-helsien lill-iben ta’ l-iskjava tagħha li kienu semmewh Salvatore Vitale.

Aktar Skjavi Mehlusa

Dragut stess, wara li attakka l-Ghawdex fl-1540, kien inqabad skjav mill-Ġenoviżi u baqa’ jaqdef ghal tliet snin sakemm thallasu r-riskatt. Fi ftit żmien sar kap tal-kursari ta’ l-Afrika ta’ Fuq u, kif jaf kulhadd, kien ġie jmxxi l-assedju l-Kbir fuq Malta fl-1565 imma spiċċa biex inqatel hawn fl-istess okkażjoni.

Fl-1733 Ġanni Mercieca mlaqqam L-Indju, mix-Xagħra, Ghawdex, kien inhataf ma’ martu u sitt uliedu mill-Wied tar-Ramla u ttiehdu fil-jasar mill-kursari ta’ żewġ galjotti minn Sfax. Waqt li kienu sejrjn lejn ix-xtajta għamel weghda li jibni niċċa lill-Madonna f’dik



it-triq jekk jerġghu lura qawwjin u shah. Wara sentejn thallas ir-riskatt minn benefatturi Ghawdxin u Maltin għall-helsien tal-familja u żamm kelmtu. In-niċċa li għadha hemm bejn ix-Xaghra u Marsalforn, maghrufa bhala “Ta’ l-Anġli” jew “Ta’ l-Indju”.

Wiehed konti Ġermaniż vjaġġatur tas-seklu sbatax, wasal Malta. Billi kien bniedem ġeneruż u benefattur, ried jifdi skjav bhala ġest ta’ karità u ried li jkun skjav l-aktar li kien imdejjaq fil-jasar. Sabulu wiehed żaghżugh jismu Aroch. Imma bhala parti mill-proċedura tal-helsien tieghu dan l-iskjav kellu jibqa’ bil-ktajjen ma’ saqajh u jirritorna lejn il-habs ma’ nżul ix-xemx għal sitt-ijiem ohra qabel ma jiġi meqjus uffiċjalment hieles.

Fit-tieni nofs tas-seklu tmintax, wiehed tabib, Giuseppe Creni, kellu skjav li kien ġabar 500 skud, biżżejjed biex jifdi lilu stess, imma t-tabib ma riedx jitolqu. Dan l-iskjav qabbad lil wiehed bejjiegħ komuni biex jgħammdu. Dik il-magħmudija, wara xi żmien, ġiet approvata u konfermata bhala valida mill-isqof għalhekk, bhala nisrani, ma setghax jinżamm aktar skond is-sistema lokali u nheles. Madankollu ma jfissirx li dan kien nisrani ġenwin u għex kif għoġbu hu ladarba nheles.

Marcello Attard Vagnoli kien tweled il-Birgu fl-1605, sar qassis u kien magħruf ukoll bhala poeta. Qabel ma ġie ordnat qassis kien għamel xi żmien maqbud skjav f’Tuneż; lahaq kappillan ta’ Hal Qormi fl-1643. Lorenzo de Apapis li kien kappillan tal-parroċċa ta’ San Ġorġ t’Għawdex fl-1551 inqabad skjav ma’ l-eluf l-ohra li nhatfu mit-Torok, u miegħu inhataf ukoll il-kappillan tal-Matriċi taċ-Ċittadella. Ġie mifdi sentejn wara u reġa’ ha postu bhala kappillan imma l-iehor baqa’ hemm.